

# ሰንበት ዘዕጉለ ቋዓት

(ነሐሴ 24 2006 ዓ.ም. 8/31/2015)

መዝሙር፡ ይሁብነ ዝናሙ. . . . . ።

ንባባት፡ ኤፌ 5:21-32፣ ያዕ 1:17-ፍ፣ ግ.ሐ. 22: 6-22፣ ዮሐ 6:60-69።

ምስባክ፡ ዓይነ ኩሉ ይሴፎ ኪያክ፡ አንተ ትህቦሙ ሲሳዮሙ በጊዜሁ፡ ትሰፍሕ የማንከ ወታጸግብ ለኩሉ እንስሳ ዘበርዓትከ። “ፍጡራት ኩሎም ብተስፋ ንኦኻ ይጽቦዩ፣ ንስኻ እውን በብጊዜኡ ምግብም ትህቦም። ኢድካ ብልግሲ ትዝርግሕ እሞ ንፍጡር ዘበለ ኹሉ ብበረኽት ተጽግቦ” መዝ. 145:15-16።

መዝሙር፡ “ዝናም ብግዜኡ ይህበና እኽሊ በረኽት ይጽግወና ክረምቲ ይኸፍተልና ምሕረት የውርደልና በረኽት ዝናም የፍስሰልና፣ ዓይኑ ከፊቱ የማኑ ዘርጊሑ ምሕረቱ ይሰደልና፣ ኅጢአት ኪሓድግ ተፈቂድሉ እዩሞ አዲንቲ ኩሎም ንዓኻ ይስፈዋ በብግዜኡ መግቦም ይቕበሉ። መን እዩ እቲ ንባሕርን ንነፋሳትን ዚእዝዞም ጎይታ ሰንበት ስለ ዝኾነ ጨቓውቲ ኳኳትን ዓሣታትን አናብርን ይጽውዕዎ ንሱ ከአ ብታሕጓስን ብሰላምን ሰላም” እናበለ ሓልዮትን ፍቕርን ክርስቶስ ይገልጻልና።

ካብ ነሐሴ 10-28 (ማኅበረ በኩር) ዘሎ ሰናብቲ አብርሃም፣ እጓለ ቋኣት፣ ደሰያት፣ ዓይነ ኩሉ እናተባህለ ይስመ። ከም አተሓሳስባ ልጡርግያና ክረምቲ ካብ ሰነ 26 ክሳብ መስከረም 25 ዘሎ ጊዜ እዩ፣ ስለዚ ጌና አብ ጊዜ ክረምቲ ኢና ዘሎና፣ ነዚ ዘሎናዮ እዋን ፍሉይ ዝገብሮ ብዓለ ፍልሰታ አብ 16 ነሐሴ ስለ ዘበዓልና አብዚ እዋን እውን አሰር ማርያም ተኸቲልና ንሰማይ ዝበቐዕ ሕይወት ሒዝና ክንጉዓዝ የዘኻኸረና። እዚ እዋን ኩሉ ዝሕጎሱ ሰዊት ፍረ ዝርእየሉ ሰብን እንስሳን ዘመስግኑሉ እዋን ስለ ዝኾነ ሕጉስ ሕይወት ክንለብስ ይሓተና። አብ ሕይወትናን አብ ሕይወት ካልኣትን ሓጎስ ክንፈጥር ድላይ አምላኽ እዩ። ምሉእ ሓጎስ ምስ አምላኽ ምስ እንኸውን ጥራሕ እዩ ዝርከብ።

ንዛሓለፋ ሓምሽተ ሰናብቲ ካብ ወንጌል ዮሐንስ ምዕ 6 ብዛዕባ ቅዱስ ቍርባን ዝዛረብ አስተንቲና። ብፍሉይ አብ መንጎ ማርያምን ቅዱስ ቍርባንን ዘሎ ርክብ አስተንቲና። ማርያም ንሰብአዊ ባህሪ ዘልበሰቶ ስለ ዝኾነት አብ ቅ. ቍርባን ፍሉይ ርክብ አልኦ። ነዚ መሰረት ብምግባር አብ ስርዓት ልጡርግያና ክልተ “አኮቴተ ቍርባናት” ብፍሉይ ንማርያምን ነቲ ንሳ አብ ድሕነት ደቂ አዳም ዝተጻወተቶ ተራ ንምግላጽ ተሰሪዖም ንረክብ። “አድንግል መፍረይት ለእንተ ይትበላዕ ወመንቅዕት ለእንተ ይሰተይ” “አ ድንግል ማርያም ነቲ ዝብላዕ ዝፈረኺ ነቲ ዝስተ ኸአ እትፍልፍሊ ንሰኺ” ኢኺ እናበልና ምስ ሥጋኡን ደሙን ዘለዋ ርክብ እናገለጽና ክትልምነልና ንምሕጻና። አኮቴተ ቍርባን ጎስዓ ልብዩ ዝብል ናይ ማርያም ዕብዩትን ከምኡ አብ ስላሴ፣ ምስ ወዳን ምስ ቤተ ክርስትያንን ዘለዋ እናዘስተንተነ ይገልጻልና በዚ ኸአ አብ ብዓላት ማርያም ነዚ አኮቴት ንጽሊ።

ናይ ሎሚ አስተንትኖና ኸአ ነዚ መሰረት ገርን አብ ቃል አምላኽ ዝውሃበና ፍሉይ መልእኽቲ ተረዲእና አብ ግብሪ ክነውዕል ዝሕብር እዩ። አብ ሰንበት ዘዕጉለ ቋዓት ቤተ ክርስትያን አብ ሕይወትና ኩሉ ጊዜ ንክርስቶስ ነቲ ቅዱስ አምላኽ ዝኾነ ክንመርጽ ትደልየና። አብ ገለ እዋናት ሕይወትናን አብ ፈተናን አብ ጽንኩር እዋን ክንርከብ እንከሎና ነየናይ ከም እንመርጽ ይኸብደና።

ከቢድ ተፈታታኒ እዋናት ኣብ ሕይወትና ንወሳኒ ምርጫ ኣብ እንገብረሉ እዋን እሞ ንመጻኢ ሕይወትና ንኣጎስ ወይ ንክበድ ዝመልኦ ዝገብሮ ክንውስን ቀሊል ከምዘይ ኮነ ንፈልጥ ኢና ምኽንያቱ እንገብሮ ምርጫ ወይ ውሳኔ ንመጻኢ ሕይወትናን ይጻልዎ ከምኡ ምስ ኣምላኽ ዘሎና ርክብ ምስ ሰባት ዘሎና ርክብ ምስ ከባቢና ዘሎና ርክብ ስለ ዝጸሉ። እዚ ኸኦ ኣብ መዓልታዊ ሕይወትና እንዕዘቦ እዩ።

ነፍስወከፍና ኣብ ሕይወትና ምልስ ኢልና እንተ ረኣና ገለ ውሳኔታት ዝገበርናዮም እንሕጎሎም ገለ ኸኦ እንጉህየሎም እንጥዓሎም እዮም። ኣብ ቃል ኪዳናዊ ሕይወት ከምኡ ኣብ ክህነታውን ምንኩስናዊ ሕይወት ወላ እኳ ብዙሕ ጊዜ ብዝገበርናዮ ምርጫ ሕጉሳት እንተ ኾና ኣብ ገለ እዋንስ ነዚ ምምራጻይ ተጋግየ ኢልና ንምርጫና ኣብ ምልክት ሕቶ ነእትዎ ወይ እውን ንቕይር። ኣብ ገለ እዋን እቲ ዳሕራይ ምርጫ ዝገደደ ዘየሓጉስ ክኸውን ይኸእል ስለዚ እንገብሮ ምርጫ ኩሉ ጊዜ ምስ ድላይ ኣምላኽ ዝኸይድ ኣስተውዒልናን ኣስተንቲናን እንገብሮ እንተ ኾነ ጥራሕ እዩ ዘዕግብና።

ገለ ሰባት ቦቲ ዝገበርዎ ምርጫ ሓጎሶም ኣብ ሕይወቶም፣ ምስ ሰባት ዘለዎም ርክብ፣ ስለ ዝገልጽዎ ኣምላኽ ሂብዎ/ሂብዎ እናበልና ቦቲ ሕይወቶም ንዛረብ። ኣብኣም ሰላም ፍቕሪ ምርድዳእ ኩሉ ኣሎ። ሕጉስ ሕይወት ስለ ዘለዎም ዘምጽእዎ ጸገም የብሎምን፣ ጸገም ዝርኣ ምርጫ ሕይወት ዘይትኣምነሉ እንተ ኾንካ ንርእስኻ ተሳቑኻ ንካልኣት ኣብ ስቓይ ክነብሩ ትደሊ። እሞ ሎሚ ኣብ ዘሎናዮ ሕይወት ኣቲና ነቲ ዝኣቶናዮ ምርጫ ኣብ ድላይ ኣምላኽ ከም ዝሰምር ክንግብር ንጽዓር።

ኣብ ሕይወትና ንኣምላኽ ክንመርጽ እንከሎና ጥራሕ ኢና ሕጉሳትን ሰላም ዝመልኦ ሕይወት ክነብር እንኸእል። ሰብ ንኣምላኽ ሓዲጉ ንስምዒቱ ወይ ካብ ኣምላኽ ዝፈሊ ሕይወት እንተ መረጸ ቅሱን ኣይክውንን እዩ። ነዚ ኣብ መጽሓፍ ኢያሱ 24:1-18 ከምኡ ኣብ ወንጌል ዝተነበልና እንተ ርኣና ክልቲኦም ብዛዕባ እንገብሮ ምርጫ ምስ ኣምላኽ ምዃንን ንኣምላኽ ምሕዳግን ይነግሩና።

ኢያሱ ድሕሪ ሙሴ ንህዝብ እስራኤል መሪሑ ንምድረ ተስፋ እተወ መራሒ እዩ። እንተ ኾነ እቶም ህዝቢ ነቲ ኣምላኽ ዝገበረሎም ረሲዖም ምስቶም ኣብ ከባቢኦም ዝነበሩ ህዝቢ ብምሕዋስ ንኣምላኽ ሓዲጎም ካልእ ኣምልኽቲ ከምልኹ ጀሚሮም። ኣብዚ እዋን እዩ ንእስራኤላውያን ምርጫ ክገብሩ ንኣምላኽ ከገልግሉ ክመርጹ ወይ ንኣምላኽ ክሓድጉ ዝሓተቶም። ክርስቶስ ንኣዋርያቱ “ንስኻትኩምከ ክትከዱዶ ትደልዩ እናበለ” ሓቲትዎም። ቅዱስ ጳውሎስ እውን ነቲ ኣብ ቃል ኪዳን ዝግበር ናይ እምነት ነገር ብኣምሳል እናገበረ ሰብኣይ ወይ ሰብይቲ መጻምዶ ብሓደ ክነብሩ ከፍቅሩ ዝተመርጹ እዮም። ከምቲ ክርስቶስ ንቤተ ክርስትያኑ ዘፍቀረን ንገዛእ ርእሱ ዝወሰዳ ክልተ ሰብ ኪዳን ከኣ ነነድሕዶም ይወሃሃቡ ከምዚ እናበለ ኸኦ ይገልጸ “ከምቲ ክርስቶስ ንቤተ ክርስትያኑ ብቃልን ብምሕጻብ ማይን ኣጽርዩ ምእንቲ ኸቕድሳ ርስሓት ወይ ዕጣር ወይ ድማ ንእኡ ዚመስል ካልእ ክፍኣት ዘይብላ ቅድስትን መንቅብ ዘይብላን ክብርቲ ቤተ ክርስትያን ገይሩ ናብኡ ምእንቲ ኬቕርባ ኣብ ክንድኣ ገዛእ ርእሱ በጃ ክሳዕ ምሃብ ዘፍቀሩ ነንስትኹም ኣፍቅርዎን”) (ኤፈ. 5: 25-27)።

እንገብሮ ምርጫ ሕይወት ዘሎና ወይ ምዑታት ከምእንኸውን ይገብረና። ነቲ ቀንድን ጽቡቕን ክርስትያናዊ መምርሒ ሕይወት ሓዲግና ንግጉይ መገዲ ክንመርጽ እንከሎና ኣብ ገዛእ ርእስና ኩነኔ ንፈርድ። ንቃል ኣምላኽ ክነጽግ እንከሎና ነቲ ቅዱስ ኣምላኽ ስለ እንነጽግ ግጉይ መርጫ ንገብር። ሓደ ክነስተውዕለሉ ዘሎና ነገር ኣሎ ጽቡቕ ክንመርጽ እንከሎና ካብ ፈተና ካብ ስቓይ ወይ እውን ካብ መከራ ነጻ ንኸውን ማለት ኣይኮነን። ዝኾነ ኮይኑ እቲ ሓቂ ምስ ክርስቶስ

ክንከውን ክንመርጽ እንከሎና ዝበለጸ ምርጫ ኢና እንገብር ዘሎና። ንጉሥ ዳዊት ንህዝቡ መቐጻዕቲ ክወርዶም ካብ ሰለስተ ሓንቲ ክመርጽ ምስ ተሓተ ከምዚ እናበለ መሊሱ “ምሕረቱ ብዙሃ እዩ እሞ ኣብ ኢድ ሰብ ካብ ምውዳቕሲ ኣብ ኢድ እግዚአብሔር ምውዳቕ ይገብኛ” (2ኛው 24:1025) ኢሉ ነቲ ብአምላኽ ዝመጸ መቐጻዕቲ ክቐበል ንርእሱ ኣብ ትሕቲ አምላኽ እምነት ገሩ ተጸብዩ። ዝወረደ ጸገማት ይወረድ ምስ ክርስቶስ ክትከውን ምምራጽ እቲ ዘበለጸ ምርጫ ናይ ዝኾነ ለባም ሰብ እዩ። እዚ ዝኾነሉ ምኽንያት ከአ ንሱ ፈቃርን መሓርን ጎይታ እዩ፤ ከምኡ ንሱ ናይ ዘለዓለማዊ ሕይወት መልእኽቲ ኣለዎ።

መዘምር ዳዊት ከምዚ ይብል “እቶም ደድጎሪ ኻልኣት ኣማልኽቲ ዝጎዩ ኣብ ዝሕር ርእሶም መዓት የውርዱ” (መዝ 16:4)፤ ንአምላኽ ክትመርጽ ዘይምኽአል ኣብ ዝተፈላለየ ስቓይን ወርደትን ልዕሊ ኹሉ ዘይቅሱን ኮንካ ከም እትነብር ይገብረካ። ቃላቱ ምስማዕ ምስ ኣበና ወይ ምስ ነጻግና፤ ነቲ ኣብ ተፈጥሮ ዝሃዞ ስርዓት ምስ ኣበላሾና፤ ንዝወረደና ስቓይት ካብ ደው ምባል ነብቅዕ ብኻልእ ኣዘራርባ ተስፋ ንቐርጽ መገዲ አምላኽ ንሓድግ ንመገዲ ክፍኣት ናትና ኢልና ንተሓሓዞ ሽዑ ንሞትን ስቓይን ናትና ኢልና ንሕዝ። እዚ ዝኾነሉ ምኽንያት ከአ ባዕልና ብዝመረጽናዮ መገዲ እዩ። ካብ አምላኽ ክንርሕቕ ምስ መረጽና ዝመርሓና መገዲ ነጥፍእ ሽዑ ንጸር ኣድራሻ ዘይብልና ኮና ከም እንሰሳ ስምዒትናን ርድኢትናን ብዝመርሓና መገዲ ንጉዓዝ ንሱ ኽኣ ናብ ጥፍኣትን መከራን ይወስደና። ኣብ ናይ ጥፍኣት መገዲ እንከሎና ነቲ ምሕረት ዘይገብር ጸላኢ ደቅ ሰብ ዝኾነ ኣብ መገዲ ረኺብና ዝሰልጠና መሊሉና ንተዓራረኽ በዚ ኽኣ ደቂ ድያብሎስ ክንከውን ደቂ ማሕበሩ ንኸውን። እምብኣር ክበዱን ምረቱን ብዘየገድስ ንመገዲ ክርስቶስ ክንርድኦ፤ ይኸበደና ኣይኸበደና ምስኡ ጸኒዕና ንንበር ምኽንያቱ ንሱ ዝበለጸ ምርጫ ሕይወትና ንግበሮ፤ ንሱ ኣባይ ንዑ ዝደኸመ፤ ዝጸምኣ፤ ኩሉ ነገር ፋሕ ዝበሎ ይቕረበኒ ከርህወልኩም እየ ኢሉና እዩ።

ከም ኢያሱ ንደቂ እስራኤል ዝበሎ “ኣነን ቤተይን ግና ንእግዚአብሔር ኢና እነገልግል” (24:15) ክንብል፤ ከምኡ ከም እስራኤላውያን “ንእግዚአብሔር ኃዲግና ንኻልኣት ኣማልኽቲ ምግልጋል ካባና ይርሓቅ” (24:16) እናበልና ኣብ አምላኽ ዘሎና እምነትን ኣኽብሮትን ኣብ ዕለታዊ ሕይወትናን ርክባትናን ክንገልጽ ክንክእል ኣሎና። ከም ክልተ እሙናት ሰብ ሓዳር ኣብ ክርስቶስ ዘሎና እምነትን ሓድነትን ሓዲስና ነቲ ዝሓረየና ናቱ ዝገበረና ክርስቶስ ብምሉእ እምነት ልብና ንሃቦ።

ኣብ መጨረሻ ሰብ ምሉእ እምነትን ግዱሳት ኣርድእትን ኢየሱስ ኮና ምስ ጴጥሮስ “ጎይታ ንስኻ ናይ ዘለዓለም ሕይወት ቃል ኣሎካ ናብ መን እሞ ኽንከይድ፤ ንሕናስ ንስኻ እቲ ቅዱስ ናይ አምላኽ ምጂንካ ኣሚናን ፈሊጥናን ኣሎና” (ዮሐ 6:68) ንበሎ። ነዚ ብልቡ ክደገም ዝኽአለ ብምሉእ ናይ ክርስቶስ ኮይኑ ኣሎ ማለት እዩ፤ ምስ ጳውሎስ ኮይኑ “ኣባይ ዝነብር ዘሎ ክርስቶስ እዩ” ክብል ይኽእል። ብምሉእ ናይ ክርስቶስ ክንከውን ስንቂ ሓይሊ ከምኡ ሓባሪ የድሊ። ስንቅና ኣብ ጸጋ አምላኽ ክንገብር፤ ዘሎና ውህበት ካብ አምላኽ ምጂኑ ክንፈልጥ፤ መንፈስ ቅዱስ ኩሉ ጊዜ ከምዝመርሓና ዘሎ ፈሊጥናን ኣሚናን ክንሰምዖ።

አምላኽ ዝደልዮ ዝገብር ሰብ መለልይኡ ሓጎስ ሰላም ፍቕሪ እዩ። ሎሚ እምብኣር ናይ ሓጎስ መዝሙርና “ንኢየሱስ ክስዕብ ወሲን እየ፤ ንድሕሪት ግልጽ ኣይብልን ንድሕሪት ኣይምለስን እየ” እናበልና ንአምላኽ ሒዝና ንቅድሚት ክንምርሽ ንወስን። ክርስቶስ “ዕለት ዕለት መስቀልኩም ጸርኩም ስዓቢኒ” ይብለና። ክርስትያናዊ ሕይወት ብዘይ መስቀል ትርጉም የብሉን ስለዚ ዓይንና ልብና ኩኖ ጸበባን ፈተናን ኣብ ክርስቶስ ጠሚትና ብተስፋን እምነትን ንከተሎ።

በዚ ብሩኽ ሰንበት እምብኣር ልዕሊ ኹሉ ንኣምላኽ መሪጽና ክንክእል ከምኡ ነቲ ክርስቶስ ሓርዩ ሂቡና ዘሎ ጸጋ ከምቲ ንሱ ዝደልዮ ገርና ክንለብሶ፥ ቅዱስ ሕይወት ክንመርሕ ተሓሪና ከምዘሎና ኣሚና ብሓቅን ብፍቕርን ንንበር። ሕርየትና ንተልእኮን ኣገልግሎትን ምጅኑ ኣለሊና ኣብ ጉዕዞ ንዝጓነፉና ከነለሊ ከይንዕንቀፍ ከይንወድቕ ኣስተውዒልና ኣብ ጸጋ ክርስቶስ ተመስሪትና ክንጉፃዝ መብጽፃና ንሓድስ።

ማርያም ንሕርየታ ኣለልያ ንኣምላኽ ዘገልገለት ኣደ እያ፥ ምሉእ ሕይወታ ነቲ ሓንሳብ ሕራይ ዝበለቶ ኣይለወጠትን ሎሚ ንነፍሲ ወከፍና ኣብ ተተሓሪናሉ ዘሎና ጸኒዕና ጉዕዞና ከምቲ ኣምላኽ ዝደልዮ ክንቅጽል ለምንልና ንበላ።

ኣባ ንጉሠ ፍሥሓ